

വാഞ്ചരിതമരുളിടും വാനവർക്കധിപ നീ
 വന്നിടുക വരം തന്നിടുക
 തഞ്ചമടിയർക്കു നീയെന്നറിഞ്ഞടിയങ്ങൾ
 അഞ്ചിടാതെ പരം കെഞ്ചിടുന്നേ-

- 1 മുൾപ്പടർപ്പിന്നുമേൽ കെൽപോടമർന്നൊരു
 ചിൽപ്പൊരുളേ, ദയാതൽപ്പരനേ,
 ദർപ്പമെല്ലാം നീക്കി ഉൾക്കലഹം പോക്കി
 സത്പഥമടിയർക്കു കാട്ടുക നീ-
- 2 ആത്മവിശപ്പുദാഹമേറ്റമരുൾക ദേവാ
 തൃപ്തരായടിക്കൾ തീർന്നിടുവാൻ
 സൂക്ഷ്മമാം തിരുമൊഴി കേട്ടറിഞ്ഞതുവിധം
 ശുദ്ധിയായ് ജീവിപ്പാറാകണമേ-
- 3 പൊന്നിലുമഖിലമീ മന്നിലുമതുവിധം
 വിണ്ണിലും വിലയേറും നിൻവചനം
 ഇന്നു ധരിച്ചു ഞങ്ങൾ ധന്യരായ് തീരുവാൻ
 മന്നവനേ, ദയ ചെയ്യണമേ-
- 4 മന്ദമനസ്സുകളിലുന്നത ബലത്തോടു
 ചെന്നിടണം പരാ നിൻവചനം
 നന്ദിയോടടിയങ്ങൾ നിന്നെ വണങ്ങാനരുൾ
 ചെയ്യണമേ കൃപ ചെയ്യണമേ-
- 5 പൂവിലും മണമേറും പൊന്നിലുമൊളിച്ചിന്നും
 തേനിലും മധുരമേ നിൻവചനം
 രാവിലും പകലിലും ജീവനായ് ഭവിച്ചുമൽ
 ഭാവിയനുഗ്രഹമാകണമേ-

K.V.S.